

AVVIŻI

1. Il-laqgħat li jmiss se jsiru kif ġej:

Il-Ħadd 7 u 21 ta' Ottubru 2012 fil-5.00p.m.

Il-Ħadd 4 u 18 ta' Novembru 2012 fit-3.30p.m.

Il-Ħadd 2 u 16 ta' Dicembru 2012 fit-3.00pm

Il-hadd 6 u 20 ta' Jannar 2013 fit-3.00p.m.

2. Dawk li qalgħu xi grazzja huma mhegġa li jiktbulna l-grazzja u jagħtuna kemm jistgħu dettalji dwarha. Tinsewx tiktbu isimkom, l-indirizz u n-numru tat-telefown. **Grazzji mingħajr isem shih, indirizz u numru tat-telefown ma jiġux ikkunsidrati.** Jekk ma tkunux tridu li jidher isimkom fuq il-fuljett dan ma jiġix ippubblikat. Huwa mportanti li, kemm jista' jkun, ittuna ċ-ċertifikat tat-tabib fejn jiċċertifika l-fejqaq tagħkom.

3. Inhegġu lill-qarrejja biex jimlew il-formola ta' shubija fil-Moviment Madonna tal-Konsagrazzjoni. Dawn il-formoli jistgħu jittiehdu mill-Girgenti stess jew billi tiktbu lis-Segretarja, Dr. Sylvana Spiteri, 6, Sqaq Nru. 2, Triq il-Kbira, Siġġiewi, SGW 1320.

4. Min hu nteressat li jkun jaf aktar dwar il-ġrajjet tal-Girgenti infakkrukom li matul is-snin ġew ippubblikati seba' kotba bil-Malti kif ukoll bl-Ingliż. **Għandna wkoll id-DVD "Ix-Xejn Ahjar Minni" dwar il-hajja ta' Ġuza u l-messaġġ tal-Girgenti u DVD iehor li jinkludi r-rużarji b'lehen Ġuza Mifsud.** Dawn il-kotba u DVDs jistgħu jinkisbu jew mill-Girgenti jew billi tiktbu lis-Segretarja fl-indirizz fuq imsemmi.

5. Wiehed jista' jakkwista wkoll santi bit-talba ta' interċessjoni ta' Ġuza Mifsud (bil-Malti u bl-Ingliż) kif ukoll domni, *keychains*, *DVDs* u kuruni bix-xbieha tal-Madonna tal-Konsagrazzjoni. Dawn jinkisbu biss mill-Girgenti jew inkella mingħand xi membru tal-Kumitat.

6. L-indirizz tal-website tal-Moviment Madonna tal-Konsagrazzjoni huwa dan li ġej: www.ourladyofconsecration.org

7. Facebook: Madonna tal Konsagrazzjoni u YouTube: Guza Mifsud

LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 92

OTTUBRU 2012

JITQASSAM BLA HLAS



Mons. Carmelo Xuereb, Vigarju Emeritus, jirċievi l-offerti minn qaba ta' Ġuza Mifsud waqt il-funeral tagħha li sar fit-30 ta' Ottubru 1996.

ĠUZA MIFSUD F'DAR IL-HALLIEQ

Ġuza Mifsud halliet dan il-wied ta' dmugh fit-28 ta' Ottubru 1996. L-għadha tal-mewt tagħha, bil-permess ta' Mons. Arcisqof Ġuzeppi Mercieca. tqegħdet fil-kappella ta' San Gwann li hemm fil-pjazza tas-Siġġiewi, minn fejn l-Erbgħa 30 ta' Ottubru telaq il-korteo għall-Knisja Arcipretali tas-Siġġiewi fejn inghatat l-aħħar tislma f'quddiesha ċċelebrata minn Mons. Carmelo Xuereb, Vigarju Emeritus. Fost affarijiet oħra, fl-omelija, Mons. Xuereb qal hekk: "Meta nhar it-Tnejn li għadda, 28 ta' dan ix-xahar waslitni l-aħbar tal-mewt ta' oħtna Ġuza, dlonk ġieni quddiem l-kwadru li jinsab fil-Kurja ta' l-Arcisqof fil-kappella ta' San Kalċedonju

impinġi minn Antonio Favrey, wieħed mill-pitturi kbar li kien hawn hawn Malta, pittura li tirrapreżenta l-mewt tal-patrijarka San Ġużepp. Pittura li turi s-serenita, il-kalma li biha San Ġużepp għadda mid-dinja għall-oħra, min-naħa Ġesù u min-naħa l-oħra l-Gran Vergni Marija. U dan il-kwadru ġieni quddiem għaliex hekk hija l-mewt tal-qaddisin. Il-mewt tal-qaddisin hija serena, hija kalma, hija fil-paċi, jafu li ser imorru f'dar il-Missier tas-sema għaliex aħna ma għandniex għamara hawn li tibqa' għal dejjem imma aħna pajżani tas-sema pajjiżna...

Ġuża kompliet sa l-aħħar bis-serenita kollha tistenna l-ġurnata li fiha, il-mument li fih kellu l-Mulej isejjilha għal hdanu, tant li dik il-ġurnata stess filgħodu kienet qegħda tifhem illi s-saħħa qegħda tħalliha bil-mod il-mod, li ma kienx iżjed il-mument li tibqa' waħedha u kienet qegħda tipproġetta biex tmur f'dar ta' l-anzjani, u proprju meta kienet qegħda tipproġetta biex tmur f'dar tal-anzjani qisu l-Mulej riedha tibqa' f'darha, proprju meta ser tmur il-Mulej sejhilha għal hdanu, imma hi laqgħet il-mewt bl-akbar serenita, u hija haġa ovvja, għaliex Ġuża ma kelliex rabtiet mad-dinja. Il-qaddisin ma jkollhomx rabtiet mad-dinja, il-qaddisin ma jkollhomx rabtiet mad-dinja, m'hu ser iħallu xejn warajhom...

Imma rridu jew ma rridux meta tiġi l-mewt, meta tiġi biex taħsadna minn din il-ħajja, aħna rridu nbaxxu rasna għall-ordni tagħha. Għalhekk il-qalb tagħna rridu noqogħdu attenti li ma nħalluha tintrabat ma' xejn, tintrabat ma' Alla, tintrabat mal-Madonna u dawn ir-rabtiet li kellha Ġuża, ir-rabta ma' Alla. Niftakar li madwar għaxar snin ilu, fis-sena 1987, kont Vigarju l-Kurja, Ġuża ġiet flimkien ma' Monsinjur Grima biex tarani u biex naturalment nagħti s-siġill ufficijali tad-dehriet li kellha mill-Madonna, li kienet tallega li kellha mill-Madonna. Dan ma stajtx nagħmlu jien, dan ma tistax tagħmlu l-Knisja. Il-Knisja l-proċedura tagħha hija proċedura ta' eżami rqi, ta' eżami fin qabel ma tasal għad-deċiżjoniet tagħha. Pero jiena għeditilha biex tkompli tkabbar in-numru ta' dawk l-erwieħ li jridu jitqaddsu, jersqu lejn Ġesù permezz ta' Marija Santissima. Ħarġet hi u kellimni Mons. Grima waħdi u qalli: "Ilni ħafna nidderiġi erwieħ, imma ruħ mistika bħalma kienet ta' Ġuża, bħalma hi ta' Ġuża qatt ma ltqajt magħha." Kellu din l-idea sublimi ta' din ir-ruħ marbuta intimament ma' Alla, marbuta kompletament u intimament mal-Mulej...

Bħalma kellha rabta kbira ma' Ġesù, Ġuża kellha rabta kbira ma' Ommna Marija Santissima, u lkoll aħna xhieda ta' kemm mexxiet id-devozzjoni, ta' kemm ħabirket biex l-erwieħ jikkonsagra irwieħhom lill-Marija Santissima u permezz tal-Madonna lil Ġesù, għaliex dan huwa

t-tagħlim tal-Knisja, *ad Jesum per Mariam*, għal għand Ġesù permezz tal-Madonna...

Lejn Ommna Marija Santissima Ġuża tgħid li kellha u ċertament kellha magħha intimata kbira u rrid nifhem jiena illi llum twettqet ix-xewqa kbira tagħha. Meta mort naraha fil-kappella hawnhekk fil-viċin xtaqt illi nkantaw flimkien "O kemm nixtieq narak, O helwa tiegħi Marija."...

Kemm tixtieq tara l-Madonna, u llum ċerti li tinsab hdejn il-Madonna. J'Alla tiġi l-ġurnata li flimkien, bħal Ġuża, għaliex inkunu ħabbejna lil Marija Santissima ningħaqdu magħha u mal-qaddisin fis-sema, fejn Alla l-imbieriek ikun il-feliċita tal-qalb tagħna għal dejjem. Hekk Ikun."

KELMTEJN MINN FR. EUSEBIO DEBONO

Matul il-laqgħa tat-2 ta' Settembru 2012 inqara messaġġ li Ġuża Mifsud kienet irrekordjat f'Settembru 1993 u li jinsab f'paġna dsatax tas-Sitt Ktieb. Silta qasira minn dan il-messaġġ tgħid hekk: "Il-Madonna qaltli, 'Tinkwetax u kompli tkellem fuq dan li ħa ngħidlek għaliex dan li jiena qegħda nagħmel ġo Malta u li l-Mulej inqeda bik, dawn huma affarijiet ta' l-imħabba t'Alla.'... Nitolbu u nishru aħna ta' rieda tajba, nagħmlu penitenzi lill-Mulej Alla quddiem il-Mulej Ġesù ta' l-Ewkaristija fil-knejjes ta' Malta u Għawdex, nitolbu bir-rużarju mqaddes tal-Madonna. Nitolbu lill-Ispirtu s-Santu biex jilluminana fit-tajjeb u jwarrbilna kemm jista' l-ħażen, u kemm jista' jkun ningibdu ma' ħabel wieħed, tislama waħda, it-tislama tal-glorja t'Alla, it-tislama tal-paċi..."

Inqrat ukoll din is-silta mill-ittra lil Timotju, "Niżzi ħajr lil Kristu ġesù Sidna, li tani l-qawwa għal dan ix-xogħol u li deherlu li kienet tisthoqqli l-fiducja tiegħu u għamilni ministru tiegħu, lili li qabel kont dagħaj, persekutor u żeblieħi tiegħu. Izda sibt il-ħniena, għax dak li għamilt għamiltu bla ma kont naf, billi kont għadni bla fidi. Anzi lili l-grazzja ta' Sidna kienet mogħtija bil-kotra, flimkien mal-fidi u ma' l-imħabba, li hi fi Kristu ġesù. Din hija kelma ta' min jemminha u jilqagħha għal kollox: li Kristu ġesù ġie fid-dinja biex isalva l-midinbin; u fosthom, lili l-ewwel wieħed..."

Fid-diskors tiegħu għal dakinhar, Patri Eusebio Debono, Tereżjan, għamel dawn l-osservazzjonijiet: "Dak li nqara mill-ittra lil Timotju esperementajnih illejlja fil-qari li qrat Sylvana minn ktieb sitta ta' Guza. San Pawl fil-bidu ta' l-ittra li qrajna silta minnha llejlja qed jirringrazzja lil Alla li minkejja li kien persekutor, minkejja li *within brackets* kien jobgħod lil Ġesù Kristu u lil dawk li jsegwuh, Alla kellu hniena minnu u flok warrbju għażlu biex ikun appostlu tiegħu.

Hija missjoni li ma naghżluhiex aħna b'idejna, hija missjoni li jagħtihielna Alla. Is-silta li nqrat illejla ta' Guza hi sabiħa hafna. Din il-mara bla skola, bla intelligenza kbira ġiet magħżula mill-Madonna, u kif qrajna mibghuta minn Alla, biex tħabbar il-kelma t-tajba. Is-sejħa hija ġejja minn Alla u Alla jsejjaħ lil min irid. Pero aħna jrid ikollna bħalma qalilna l-Beatu Papa Ġwanni Pawlu II, qalbna miftuħa għall-kelma t'Alla. Anka aħna għandna dmir bħala nsara illi niddefendu l-prinċipji tagħna u kif semmiet Ġuza hemm tliet affarijiet importanti: it-talb, is-sawm u anka l-attivita' fiżika, li inti xxandar bil-fomm tiegħek dak li Ġesù Kristu jrid minnek, l-vanġelu.

Bħalma qalilna San Pawl ukoll fl-ittra lil Timotju aħna ma aħniex waħedna, hadd ma jista' jgħid, 'jiena ma ninqalax, jiena nJORANT, jiena bla skola'. Alla ħares il-Kurat ta' Ars kien jirraġuna hekk għax kieku ma għandniex il-Kurat ta' Ars qaddis. Dan il-qaddis ma' kien jinqala xejn għall-iskola, pero kellu herqa kbira biex isir saċerdot. Naturlament biex issir saċerdot hemm hafna snin ta' studju u dan ma kienx il-aħħaq magħhom. Minn sena għal sena kienu jgħadduh għax dak iż-żmien kellhom bżonn is-saċerdoti.

Meta ġie fl-aħħar sena skolastika biex imbagħad jgħaddi halli jiġi ordnat saċerdot il-professuri li kienu qegħdin jeżaminawh qalu, 'Il-knisja ma għandix bżonn ħmar bħal dan.' Il-Kurat ta' Ars meta sema' din il-kelma għolla subghajh u qal, 'Sir nista' nitkellem jien?' Qallu, 'Mela le, s'issa ma għidt xejn. Ħa naraw x'ser tgħidilna.' Qalu, 'Sir, jekk Sansun b'xedaq ta' ħmar qatel ħamest elef Filistejn, mela bija ħmar shiħ x'ser jagħmel Alla?' U aħna nafu x'għamel Alla għax il-Kurat t'Ars ikkonverta n-nofsinar ta' Franza kollha. Dan il-bniedem illi għalkemm ma kellux skola imma kellu mħabba kbira lejn l-Ewkaristija u lejn l-kelma t'Alla.

U llejla kemm San Pawl kif ukoll Ġuza qegħdin jistednuna aħna li qegħdin ngħixu f'din id-dinja biex naghmlu dmirna halli nwasslu l-imħabba kbira li Ġesù għandu lejna. Għalhekk niżel mis-sema, qrajna fl-ittra ta' San Pawl. Ġesù jrid isalva lil kulhadd u jrid jinqeda bina. U kif jinqeda bina? Billi nitolbu kif qalet Ġuza, bir-rużarju, ir-rużarju għandu qawwa kbira. Nitolbu lil Alla sabiex dawk li tbeġħdu mill-Knisja jerġgħu jiġu lura, forsi bl-eżempju tajjeb tagħna jekk għandna, forsi bil-kelma t-tajba li nistgħu nagħtu, forsi b'xi sagriċċju li nistgħu naghmlu. Dawn huma affarijiet sempliċi ħuti li kull nistrani jista' jagħmilhom.

Pero mbagħad hemm x'uhud li jkun msejħin biex ixandru l-kelma t'Alla. Min iħoss din il-vokazzjoni, bħalma Ġuza ġiet mogħtija minn Ġesù Kristu stess kif qalet hi stess fil-qari, hi ma ttradit qatt din il-vokazzjoni tagħha, akkost li kienu jgħajruha, akkost li kienu jagħmlu bsaten fir-roti. Ġuza baqgħet dejjem *steady* fil-hajja tagħha, ixxandar din l-imħabba kbira.

Is-sigriet fejn qiegħed ħuti biex tasal biex ixxandar? haġa waħda. Jekk inti f'hajtek qatt ma sperementajt din l-imħabba ta' Ġesù Kristu fik, ma tistax ixxandarha. Meta l-bniedem ikun esperimenta f'hajtu din l-imħabba ta' Alla lejha, bħalma San Pawl fil-bidu ta l-ittra lil Timotju jiddikjarha apertament il-ħniena kbira li Alla kellu miegħu, allura iva, imbagħad tagħti hajtek għal Ġesù Kristu bħalma Ġuza tat hajjitha wkoll għal Ġesù Kristu.

Jalla ħuti nifhem xi ftit dan il-ħsieb li l-Knisja trid twasslilna l-lejla biex meta nitilqu minn hawn naghmlu li nkunu appostli fost ħutna l-insara. Ikun imfaħħar Ġesù Kristu."

FACEBOOK: MADONNA TAL KONSAGRAZZJONI

Hafna mill-qarrejja ta' dan il-Fuljett għandhom il-Facebook account tagħhom. Uħud diġa talbu li jsiru ħbieb tal-paġna Madonna tal Konsagrazzjoni u t-talba tagħhom ġiet milqugħa. Inhegġeg lil dawk l-oħra sabiex ukoll isiru ħbieb tal-paġna tagħna. Tajjeb li d-devoti tal-Madonna tal-Konsagrazzjoni jagħmlu "Like" fuq dak li jiġi pubblikat f'din il-paġna, imma huwa mportanti wkoll li jagħmlu "Share" sabiex kulhadd jagħti s-sehem tiegħu biex dan il-messaġġ ikompli jinxtered.

Fil-Girgenti hemm hafna devozzjoni lejn il-Madonna, qed isir hafna xogħol minn hafna nies. Nitlob iżda l-ghajjnuna tagħkom sabiex dan ix-xogħol mhux biss ikompli jsir, imma wkoll ikun jidher li qed isir. Għalhekk nagħtu lkoll is-sehem tagħna sabiex niġbdu aktar nies lejn Ommna Marija li x-xewqa tagħha hi biss dik li twassalna għand binha Ġesù.

APPELL GħALL-INFORMAZZJONI

Matul is-snin mhux l-ewwel darba li ltqajt ma' persuni li rrakkontawli grazzi jew esperjenzi li kellhom mal-maħbuba fundatriċi tagħna Ġuza Mifsud. Jiena dejjem hegġiġthom sabiex dak li kienu qed jgħiduli bil-fomm inizzluh bil-kitba u jiffirmawh. Dan iżda mhux dejjem sar.

Nerġa' nappella lil dawk li għandhom xi esperjenza x'jirakkuntaw sabiex ma jibqgħux lura. Huwa mportanti li niġbru kemm nistgħu materjal sabiex nagħrafu l-kwalitajiet sbieħ li l-Mulej żejjen lil Ġuza bihom.

Min ma jafx jikteb jew għandu xi diffikulta oħra, huwa mhegġeg jagħmel kuntatt miegħi jew ma' xi membru iehor tal-kumitat. Wiehed jista' jikkuntattjani permezz ta' l-email: sylvana.spiteri@europe.com jew jibgħat nota fl-indirizz: 6, Sqaq 2, Triq il-Kbira, s-Sigġiewi. Jiena mbagħad nagħmel kuntatt ma' dawn il-persuni u nagħtihom l-ghajjnuna li jkollhom bżonn.

Jekk hawn min għandu kopji ta' ittri li kienet tibgħat Ġuza Mifsud lil dawk li jiktbulha napprezzaw hafna li tgħaddulna kopja tagħhom. Grazzi.

L-ANNIVERSARJU MILL-MEWT TA' ĠUZA MIFSUD

Fl-okkażżjoni tas-sittax-il anniversarju mill-mewt ta' Ġuza Mifsud, ser tiġi celebrata quddiesa ghar-ruħha fil-Knisja Arcipretali tas-Siġġiewi it-Tnejn 29 ta' Ottubru 2012 fis-6.30p.m. Nappella sabiex nattendu bi ħġarna.

GRAZZJI MAQLUGHA

A Micallef mis-Siġġiewi kitbet hekk: "Fi tfuliti kont nitla' man-nanna, għal-laqqgħat ta' talb fil-Girgenti. Kienet l-hena tiegħi nistaqsi xi jfisser il-kliem tqil li jiena ta' tifla li kont, ma kontx nifhem. Il-ġabra u l-paċi li hemm il-Girgenti huma indiskrivibbli, dinja oħra.

Dak in-nhar li rajt il-programm Bijografiji fuq Ġuza Mifsud ġejt f'sensija wara li ndunajt kemm il-Madonna għamlet miegħi. ġimghatejn qabel ma' għamilit il-precett, fis-sena 2001 jiena kelli aċcident żgħir li kellu konsegwenzi koroh. ġara li kont qed niġri fil-kuritur u xkanajt dritt ġol-hanek tal-bieb (ħanek tal-ġebel raff).

Ommi ġġennet x'hin rat li wiċċi kien kollu mbenġel, b'linja taqsam minn fuq mohħi għal fuq għajnejja sa geddumi miġmugħa bid-demmm, tbenġil u għajnejja minfuħa. Domt ġimgha u nofs b'dan kollu ma' wiċċi. Prattikament kien għadu jidher frisk daqs l-ewwel ġurnata. Allura ommi flimkien man-nanna tellgħuni l-Girgenti.

Jumejn wara li għamilt l-ilma tal-Madonna ma' wiċċi, it-tbenġil għeb. haġa ta' l-għageb kif f'jumejn it-tbenġil li kien jidher frisk għeb għal kollox! Infatti fir-ritratti tal-precett, wiċċi jidher perfett, mingħajr ebda ħjiel tad-daqqa."

C. Garzia minn Hal Tarxien tiringrazzja lil Alla għall-grazzja li qalgħet bl-interċessjoni tal-Madonna u ta' ġuza Mifsud. Tgħid li r-raġel tilef il-kartiera li fiha kellu flus u dokumenti. Talbet lil Madonna u lil Ġuza u dakinhar stess ċempillu raġel biex jgħidlu li kien sab il-kartiera tar-raġel tagħha quddiem id-dar tiegħu.

M. Aquilina minn Hal-Għaxaq kitbet hekk: "Niringrazzja lil Alla għall-grazzja li qlajt bl-interċessjoni tal-Madonna tal-Konsagrazzjoni u ta' Ġuza Mifsud. Kont ilni nfitte post f'raħal partikolari għax it-tfal ma setgħux jidraw fejn konna. Tlabt lill-Madonna u lil Ġuza u fi żmien qasir sibt il-post fejn xtaqna. Il-problema li kelli ġiet solvuta."

N.N. minn Haż-Żebbug kitbet hekk: "Niringrazzja lil Alla għall-grazzji li qlajt bl-interċessjoni ta' Ġuza Mifsud. Jiena għandi fiduċja kbira fiha,

nhošsha qrib tiegħi ħafna. Żewġ grazzji li għalija jfissru ħafna qlajthom ftit jiem ilu. Kelli tqala diffiċli ħafna. Tlabt lil Guza Mifsud biex inkompli t-tqala b'wiċċ il-ġid u fil fatt hekk ġara. Meta ħadt it-tarbija għall-vista, qaluli li għandha problema f'qalbha. Tlabt fuq li tlabt lil Ġuza Mifsud u meta wara tliet ijiem mort l-isptar għall-vista il-Professor qalli li ma għandha xejn gravi, kollox kien normali u li ma hemmx inkwiet. Jiena tant inhošsha ħajja lil Ġuza li wegħdtha li jekk naqla xi grazzja nsemmi t-tarbija għalija. Filfatt hekk għamilt."

R. Mifsud tiringrazzja lil Alla għall-grazzja li qalgħet bl-interċessjoni tal-Madonna meta binha u l-ħabiba tiegħu helsuha ħafif wara incident bil-mutur.

Teddie Cachia minn Haż-Żabbar jiringrazzja lil Alla għall-grazzja li qala bl-interċessjoni ta' Ġuza Mifsud. Jgħid li f'Jannar 2002 hu qata' s-sigaretti wara li kien talab din il-grazzja lil Ġuza Mifsud. Ghaddew aktar minn għaxar snin u baqa' ma jpejjiex. Jgħid li din il-grazzja qalagħha bl-interċessjoni ta' Ġuza Mifsud għaliex kien ipprova jaqta' s-sigaretti qabel, iżda qatt ma rnexxilu. Kien biss wara li talab lil Ġuza li rnexxielu ma jpejjiex aktar.

M. Zammit mill-Mosta tiringrazzja lill-ħniena Divina għall-grazzja li qalgħet bl-interċessjoni tal-Madonna tal-Konsagrazzjoni u ta' Ġuza Mifsud.

TALBA

Sinjur Alla ta' l-Eżerciti ixħet il-harsa tiegħek fuqi, twarrabx idejk minni u zommni dejjem marbut/a mal-volonta' mqaddsa tiegħek.

Mulej, nadurak, imbierkek u nfahħrek u filwaqt li niżżik ħajr tad-doni u l-grazzji li inti tajt lil Ġuza Mifsud, nitlob sabiex bl-interċessjoni tagħha u ta' Ommi Marija Santissima, taqlagħli din il-grazzja li tant nixtieq. Amen.
Glorja lill-Missier...

DIKJARAZZJONI: Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemmija hawnhekk. Dan il-ġudizzju jistennieh mill-Awtorità tal-Knisja.